

പ്രവൃത്തികളുടെ എസ്റ്റിമേറ്റ് തയ്യാറാക്കി ഭരണാനുമതി നൽകുന്ന മുറയ്ക്ക് മാത്രമെ പ്രവൃത്തികൾ ആരംഭിക്കുവാൻ സാധിക്കുകയുള്ളൂ. പ്രവൃത്തികൾ ആരംഭിച്ച് 6 മാസത്തിനുള്ളിൽ പൂർത്തീകരിക്കുന്നതാണ്. പട്ടികവർഗ്ഗ വികസന വകുപ്പുമായി ബന്ധപ്പെട്ട് പ്രജ്ഞാനന്തര ഭവനനിർമ്മാണം ഒഴികെയുള്ള പദ്ധതികൾ പൂർത്തീകരിച്ചിട്ടുള്ളതാണ്. പദ്ധതിയിൽ ശേഷിക്കുന്ന 2 വീടുകളുടെ നിർമ്മാണം നടപ്പുവർഷം പൂർത്തിയാകുന്നതാണ്.

അട്ടപ്പാടി കോ-ഓപ്പറേറ്റീവ് ഫാംസ് സൊസൈറ്റി

43(548) ശ്രീ. പി. ടി. തോമസ്: സർ, താഴെ കാണുന്ന ചോദ്യങ്ങൾക്ക് പട്ടികജാതി-പട്ടികവർഗ്ഗ, പിന്നാക്കവിഭാഗ വികസനവും ദേവസ്വവും വകുപ്പുമന്ത്രി സദയം മറുപടി നൽകുമോ:

(എ) അട്ടപ്പാടി കോ-ഓപ്പറേറ്റീവ് ഫാംസ് സൊസൈറ്റി (എ.സി.എഫ്.എസ്.)-യുടെ കൈവശമുള്ള വരടിമല ഫാമിൽ 1970 കളിൽ എത്ര ആദിവാസി കുടുംബങ്ങളെയാണ് പുനരധിവാസിപ്പിച്ചത്; എന്തെല്ലാം സൗകര്യങ്ങളാണ് ഇവർക്ക് വേണ്ടി ഒരുക്കിയിരിക്കുന്നത്; എത്ര വീടുകൾ നിർമ്മിച്ചെന്നും പുനരധിവാസത്തിനായി എത്ര തുക ചെലവഴിച്ചെന്നും വിശദമാക്കാമോ?

സംഘം പ്രവർത്തനമാരംഭിച്ചത് 1975-ലാണ്. 120 കുടുംബങ്ങളെയാണ് വരടിമല ഫാമിൽ പുനരധിവാസിപ്പിച്ചത്. അന്ന് ഇവർക്ക് വീട്, തൊഴിൽ, ഇവരുടെ കുട്ടികൾക്ക് വേണ്ടി നൂറ്റി സ്കൂൾ, ചിണ്ടക്കിയിൽ ആശുപത്രി തുടങ്ങിയ സൗകര്യങ്ങൾ ഉണ്ടായിരുന്നു. മേൽപ്പറഞ്ഞ പ്രകാരം 120 കുടുംബങ്ങൾക്ക് 120 വീടുകൾ പണിതിട്ടുണ്ടായിരുന്നു. വരടിമല ഉൾപ്പെടെ സംഘത്തിന്റെ കീഴിലുള്ള എല്ലാ ഫാമുകളിലും കൂടി പുനരധിവാസത്തിനായി ചെലവഴിച്ച തുകയിനത്തിൽ, 50,90,828 രൂപ സംഘത്തിന്റെ കീഴിലുള്ള എല്ലാ ഫാമുകളുടെയും പ്രവർത്തനത്തിനുള്ള വർക്കിംഗ് മൂലധനമായും കൂടാതെ പാലക്കാട് ജില്ലാ കോ-ഓപ്പറേറ്റീവ് ബാങ്കിൽ നിന്നുമുള്ള 5,99,962.95 രൂപയും ആണ് പുനരധിവാസ സമയത്ത് ചെലവാക്കിയ തുക.

(ബി) വരടിമല ഫാമിൽ എത്ര ഏക്കറിൽ എന്തെല്ലാം കൃഷികളാണ് ചെയ്യുന്നത്; അറിയിക്കാമോ?

സംഘത്തിന് സർക്കാരിൽനിന്നും അനുവദിച്ച ലഭ്യമായ 290 ഹെക്ടർ സ്ഥലത്ത് 72 ഹെക്ടർ സ്ഥലം ഏലം കൃഷിയും 30 ഹെക്ടർ സ്ഥലത്ത് കാപ്പി കൃഷിയും ചെയ്തുവരുന്നു.

(സി) നിലവിൽ എത്ര കുടുംബങ്ങൾ ഇവിടെ സ്ഥിരതാമസമുണ്ടെന്ന് അറിയിക്കാമോ?

നിലവിൽ വരടിമല ഫാമിൽ കുടുംബങ്ങൾ ആരും സ്ഥിരതാമസമില്ല.

(ഡി) ഫാമിന്റെ തകർച്ച സംബന്ധിച്ച അന്വേഷണ റിപ്പോർട്ട് തയ്യാറാക്കിയിട്ടുണ്ടോ; ഉണ്ടെങ്കിൽ ആയതിന്റെ പകർപ്പ് ലഭ്യമാക്കുമോ?

സംഘം തകർച്ചയിൽ ആയിട്ടില്ല.

(ഇ) വരടിമല പുനരധിവാസ കേന്ദ്രത്തിലെ എത്ര ഏക്കർ ഭൂമിയാണ് പാട്ടത്തിന് നൽകാൻ ഒറ്റപ്പാലം സബ് കളക്ടർ കരാർ ഒപ്പിട്ടത്; നിയമവിയേയമായാണോ കരാർ ഒപ്പിട്ടത്; ഇത് സംബന്ധിച്ച് അന്വേഷണം നടത്തിയിട്ടുണ്ടോ; വിശദാംശം ലഭ്യമാക്കുമോ?

വരടിമല ഫാമിൽ, സംഘത്തിന്റെ മാനേജിംഗ് ഡയറക്ടറായ സബ് കളക്ടർ ആർക്കും സ്ഥലം നൽകിയിട്ടില്ല. കൃഷിക്ക് ദോഷം വരാത്ത രീതിയിൽ സംഘത്തിന്റെ മേൽനോട്ടത്തിൽ ഫാമുകളിൽ ഫാം ടൂറിസം പദ്ധതി നടത്താൻ ജനറൽ ബോഡിയുടെ അംഗീകാരത്തോടെയാണ് സംഘം മാനേജിംഗ് ഡയറക്ടർ കരാറിൽ ഒപ്പിട്ടത്.

ആദിവാസിക്ഷേമം

44(549) ശ്രീ. എ. പി. അനിൽ കുമാർ: സർ, താഴെ കാണുന്ന ചോദ്യങ്ങൾക്ക് പട്ടികജാതി-പട്ടികവർഗ്ഗ, പിന്നാക്കവിഭാഗ വികസനവും ദേവസ്വവും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തെ പട്ടികവർഗ്ഗ മേഖലയുടെ നിലവിലെ സ്ഥിതി സംബന്ധിച്ച് സ്ഥിതിവിവര റിപ്പോർട്ട് തയ്യാറാക്കിയിട്ടുണ്ടോ; വിശദാംശങ്ങൾ നൽകാമോ?

തയ്യാറാക്കിയിട്ടുണ്ട്. പട്ടികവർഗ്ഗ മേഖലയിൽ നടത്തിയ സോഷ്യോ-എക്കണോമിക് സർവ്വേയുടെ ഭാഗമായി പട്ടികവർഗ്ഗ കോളനികളെ സംബന്ധിച്ച് ഒരു സമഗ്ര വിവരശേഖരണം നടത്തി. ആയത് സർക്കാരിന്റെ ഡാറ്റാ സെന്ററിൽ സൂക്ഷിച്ചിട്ടുണ്ട്. പട്ടികവർഗ്ഗ മേഖലയുടെ സമഗ്ര വികസനത്തിനായി ഈ വിവര ശേഖരണം പ്രയോജനപ്പെടുത്തുന്നതാണ്. ഈ സർവ്വേയിലൂടെ ആകെ 6507 കോളനികളെ സംബന്ധിച്ചും 1,46,720 കുടുംബങ്ങളെ സംബന്ധിച്ചും 4,85,398 വ്യക്തിഗത വിവരങ്ങളും ശേഖരിച്ചിട്ടുണ്ട്.